

مولانا فراہی کا عربی کلام

(قرآنی آیات کی صدائے باز گشت)

ببدأ فیاض نے مولانا فرامی کو فطری ملکہ شاعری سے نوازا تھا۔ اور اس نواز نے میں التھائی فیاضی سے کام لیا تھا۔ قدرت نے انہیں غیر معمولی قسم کی شاعرانہ صلاحیتیں عطا کی تھیں۔ اس پہلو سے دیکھا جائے تو ان کی زندگی میں بعض محیر العقول قسم کے واقعات ملتے ہیں جن سے معلوم ہوتا ہے کہ یہ جوهر قسام ازل نے ان کی فطرت میں بدرجہ "اتم و دیعت" کیا تھا۔ لیکن چونکہ ان کی زندگی میں اس سے کہیں سہتم بالشان باتیں یہک وقت جمع ہو گئی تھیں اور شاعری وائزی کو خود انہوں نے کوئی اہمیت نہیں دی اس لئے یہ پہلو بالعموم نگاہوں سے اوچھل ہی رہا۔ مولانا اگر اس ملکہ سے کام لیتے اور واقعی شاعری کرتے تو کم سے کم تین زبانوں (عربی، فارسی اور اردو) میں ان کا کلام ان زبانوں کے صفح اول کے شاعروں سے معیار و مقدار میں کمتر نہ ہوتا۔ ان تینوں ہی زبانوں میں کم و بیش ان کا کلام موجود ہے۔ مولانا کے فطری ملکہ شاعری کا اندازہ لگانے کے لئے ان کے دور طالب علمی کا یہ واقعہ قابل ذکر ہے کہ ۱۶ برس کی عمر میں انہوں نے خاقانی کے قصیدے پر جو فارسی قصیدہ لکھا وقت کے اساتذہ بھی اسے دیکھ کر دھوکا کھا گئے۔ فارسی کی تحصیل مولانا فراہی نے اپنے ماسوں زاد بھائی شبیل نعیانی سے کی، فارسی زبان و ادب میں جن کا مرتبہ مسلم ہے۔ شبیل کے استاد مولانا فاروق چریا کوئی تھے۔ جو فارسی شعر و ادب کے مسلم الشبوت اساتذہ میں شمار ہوتے تھے۔ شبیل نے فراہی

کا لکھا ہوا قصیدہ اپنے استاد کے ساتھ رکھ کر کہا کہ حضرت دیکھئے یہ
قصیدہ کس کا ہو سکتا ہے۔ مولانا فاروق چریا کوئی نے دیکھ کر کہا اس وقت
یہ تو نہیں بتا سکتا کہ کس کا ہے بہر حال قدسائے میں سے کسی کا ہے۔ جب
شبلی نے انبیاء بتایا کہ یہ حمید الدین کی کاؤش فکر کا نتیجہ ہے تو ان کی
حیرت کی انتہا نہ رہی۔^(۱) (۱) مولانا کا فارسی دیوان پہلے دیوان حمید اور بعد
میں نوائے پہلوی کے نام سے چھپ چکا ہے۔ جو لوگ فارسی شاعری کا مذاق
سلیم رکھتے ہیں اور شعرائے فارسی کے کلام سے آشنا ہیں وہ اعتراف کریں گے
کہ مولانا فراہی کا فارسی کلام کس درجے کا ہے اور ان کی شاعری کا پایہ
کتنا بلند ہے۔ مولانا کی فارسی شاعری ایک الگ موضوع ہے اس پر کسی دوسری
صحبت میں لکھنگو مناسب ہوگی۔ بالفعل مولانا کی عربی شاعری کا مختصر جائزہ
پیش کرنا مقصود ہے۔ شاعر تو بہت گزرے ہیں، مولانا کی شاعری بعض ایسی
خصوصیات کی حامل ہے کہ ان سے شاعری کی ایک نئی روایت قائم ہوتی ہے
اس لئے ان کا ذکر دلچسپی اور فائدے سے خالی نہ ہوگا۔

مولانا کا عربی کلام تقریباً ناپید تھا۔ ان کے بعض عربی قصیدے رسالوں یا
دوسری کتابوں میں کہیں کہیں مل جاتے تھے۔ ساہنابہ الضیاء لکھنؤ، ماہنامہ الاصلاح
سرائے میہر اور ماہنامہ معارف اعظم گڑھ میں ان کی بعض چیزیں چھپی تھیں۔

- ۱۔ سید سلیمان ندوی، معارف اعظم گڑھ، جنوی ۱۹۳۱، ص ۹۔ ماہنامہ
الاصلاح، سرائے میر اعظم گڑھ، نومبر ۱۹۳۷ء، ص ۴۹۔ یاد رفتگان،
مکتبہ شرق، کراچی ۱۹۰۰ء۔ ص ۱۲۸۔ ۱۳۰۔ امین احسن اصلاحی،
مجموعہ نقاشیں فراہی اردو، مركزی مکتبہ جماعت اسلامی پاکستان، اچھرہ،
لاہور، ص ۴۱۔

اسی طرح حیات شبی میں سید سلیمان ندوی نے مولانا کا وہ قصیدہ درج کر دیا تھا جو انہوں نے شبی کی شان میں سفر ترکی سے واپسی ہر حکومت برطانیہ کی طرف سے شمس العلماء کا خطاب ملنے پر بطور تہنیت لکھا تھا۔ لیکن کچھ عرصہ ہوا دائرة حمیدیہ سرانے میر اعظم گڑھ سے ان کا مختصر عربی دیوان شائع ہو چکا ہے جس میں مولانا بدر الدین اصلاحی نے دستیاب عربی کلام جمع کر دیا ہے۔^(۱) یہ کام مولانا کی وفات (۱۹۳۰ء) کے تقریباً چالیس سال بعد انجام پایا۔ فاضل مرتب نے "کلمۃ الجامع" میں ان حالات کا مختصرًا ذکر کیا ہے جن میں کہ یہ کلام جمع کیا گیا۔ مولانا فراہی کے مخطوطات میں جس قدر کلام ملا وہی اس مجموعے کی زینت ہے۔ یہ مجموعہ اتنا مختصر ہے کہ اسکو دیوان کہنے میں بھی تأمل ہوتا ہے۔ بہر حال جو کچھ میسر آگیا غنیمت ہے اور اسے مولانا کا تبرک سمجھ کر ان کے قدر دانوں کو پڑھنا چاہئے۔ کاش یہ کوشش اب سے بہت پہلے کی جاتی اس طرح اغلب ہے کہ اس مجموعے کا حجم یقیناً اس سے زیادہ ہوتا۔ فاضل مرتب کا خیال ہے اور یہ خیال یعنی اصل نہیں کہ مولانا فراہی کا بہت سا عربی کلام اس مجموعے میں آنے سے رو گیا اور بعد نہیں کہ کچھ چیزیں مولانا فراہی کے احباب اور شاگردوں کے پاس موجود ہوں اور بعد نہیں شامل اشاعت کیا جا سکے۔ اس مجموعے کی ناتمامی کا حال اسی سے ظاہر ہے کہ اس میں وہ مرثیہ بھی موجود نہیں جو مولانا فراہی نے اپنے استاذ مولانا فیض الحسن سہارنپوری کی وفات پر لکھا تھا اور جس کی نشاندہی مولانا اصلاحی نے کی ہے۔ مولانا اصلاحی استاذ شاگرد کے تعلق کے ذکر میں لکھتے ہیں "اور ان کی وفات پر مولانا نے عربی

۱۔ سلسلہ دائرة حمیدیہ نمبر ۲۲، سطبعة حمیدیہ، سرانے میر اعظم گڑھ،

میں جو مرثیہ لکھا ہے اس کا ایک ایک شعر درد و غم میں ڈوبا ہوا ہے۔ (۱) مولانا اصلاحی کے اس قربے سے مترشح ہوتا ہے کہ یہ مرثیہ نایاب یا کمیاب نہیں تھا۔ پھر بھی اس جموعے میں آنے سے رہ گیا اور ابھی تک ہمیں کسی ذریعے سے دستیاب نہیں ہو سکا۔ مولانا اصلاحی کے بیان سے اندازہ ہوتا ہے کہ یہ مرثیہ مولانا فراہی کی عربی کی شعری تخلیقات میں شاہکار ہو گا۔ بہت سا کلام تلف بھی ہو گیا ہو گا۔ جیسا کہ ہر شاعر کے ساتھ ہوتا ہے۔ مولانا کے ساتھ خاص بات یہ ہوئی کہ ایک تو وہ خود شاعری کو درخور اعتناء نہیں سمجھتے تھے۔ دوسرے یہ کہ زبان عربی تھی جس کے سمجھنے اور قدر کرنے والے سرزین ہند میں حال حال ہی ہو سکتے تھے۔ یہ کلام نہ تو مشاعروں اور قویں جلسوں میں پڑھا جاتا تھا نہ ملک کے رسالوں میں چھپتا تھا۔ مولانا کی تصانیف بیشتر عربی میں۔ کچھ فارسی میں اور کمتر اردو میں ہیں۔ برصغیر میں عربی کے پڑھنے اور سمجھنے والوں کا جو حال ہے معلوم ہے۔ ان حالات میں مولانا فراہی کے عربی کلام کی حفاظت کا سوال ہی خارج از بحث ہے۔

تاریخی اعتبار سے مولانا کی عربی شاعری کے آغاز کا سراغ ۱۸۹۳ء سے لگایا جا سکتا ہے۔ جیکہ وہ ایم اے او کالج علی گڑھ میں بی اے کے طالب علم تھے۔ ان کے عربی کلام میں سے تاریخی تعمیں کے ساتھ اگر کوئی چیز ہم تک پہنچی ہے تو شبی کی شان میں کہا گیا وہ قصیدہ تہمیت ہے جو علی گڑھ کالج کے ایک بجاسے میں پڑھا گیا۔ وہ بھی اس لئے کہ علی گڑھ کالج کی تاریخ یا شبی کی سوانح حیات میں اس کا ذکر آگیا ہے۔ یا پھر بعض وہ قصائد ہیں جو کسی تاریخی واقعے یا قومی حدیث سے تعلق رکھتے ہیں اس لئے خود بخود ان کے زمانے

۱۔ جموعہ تفاسیر فراہی، ص ۲۳۔

کا تعین ہو جاتا ہے۔ بیلا پہلی جنگ عظیم ، طرابلس ، بلقان اور ترک وغیرہ سے متعلق قصائد اور نظمیں۔

مولانا فراہی ، ایم اے او کالج علی گڑھ میں کب داخل ہوئے۔ داخلہ کس جماعت میں ہوا اور کالج سے فراغت کس سن میں حاصل کی ، تاریخ کے تعین کے ساتھ یہ سباحت ہنوز تحقیق طلب ہیں۔ اس خمن میں مولانا اصلاحی نے صرف اس تدریج خبر دی ہے:-

”عربی زبان اور دینی علوم کی تحصیل سے فارغ ہونے کے بعد کم و بیش یہ سال کی عمر میں مولانا انگریزی زبان کی تحصیل کے لئے علی گڑھ کالج میں داخل ہوئے۔“ (۱)

لیکن محلہ بالا قصیدہ تہنیت بالتحقیق ۱۸۹۳ء کی تصنیف ہے۔ (۲) مولانا کی پیدائش ۱۸۶۲ء کی ہے۔ گویا یہ قصیدہ مولانا نے تقریباً ۳۲ سال کی عمر میں لکھا۔ عربی شاعری میں اس سے پہلے کی کوئی چیز ابھی تک ہمارے علم میں نہیں آئی۔ لیکن عقل اس کو باور کرنے کے لئے تیار نہیں ہوتی کہ مولانا نے عربی میں اس سے پہلے کچھ نہ کہا ہوگا۔ فارسی کی نسبت بالتحقیق معلوم ہے کہ مولانا نے ۱۶ سال کی عمر میں قدیم اہل زبان شعراء فارسی کے تتبیع میں قصیدہ لکھ کر اساتذہ وقت کو حیرت میں ڈال دیا تھا، جو محفوظ ہے اور دیکھا جا سکتا ہے۔ قیاس کہتا ہے کہ عربی میں بھی اسی طرح انہوں نے اوائل عمر ہی میں اگر داد سخن نہیں دی ہو گی تو کم از کم طبع آzasائی ضرور کی ہوگی،

۱۔ مجموعہ تفاسیر فراہی ، ص ۲۴۔

۲۔ حیات شبلي ، ص ۲۳۸۔

اگرچہ اس وقت کی چیزیں محفوظ نہ رہ سکیں۔ ۳۰-۳۲ سال کی عمر پختنگی اور سنجیدگی کی عمر ہوتی ہے۔ اس سے پہلے کی عمر شعرو شاعری جیسے مشاغل لہو و لعب کے لئے زیادہ مازگار ہوتی ہے بلکہ موسم بھار کا حکم رکھتی ہے۔ یہ بات یقینی علوم ہوتی ہے کہ اوائل عمر کا عربی کلام ضائع ہو گیا۔ یہیں سے ان کی عربی فارسی شاعری کا یہ فرق بھی سمجھہ میں آتا ہے کہ عربی کا جو کلام ہم تک پہنچا ہے وہ بہت زیادہ سنجیدہ حکیمانہ بلکہ صوفیانہ ہے، اس میں شاعری کی عام روایات کا شائیہ تک نظر نہیں آتا۔ جبکہ فارسی دیوان میں کم و بیش ہر طرح کے اشعار ہیں۔ ایک حد میں رہ کر بعض غزلیں بھی کہی ہیں جن میں روایتی انداز کے عاشقانہ مضامین اپنی تمام کیفیتوں کے ساتھ بالدھ گئے ہیں۔

چونکہ تاریخی اعتبار سے، موجودہ دیوان میں میرے نزدیک سب سے پہلی چیز یہی قصیدہ ہے اس لئے مولانا فراہی کی عربی شاعری کی تحلیل و تعزیہ میں ہم اس کو نقطہ آغاز بنا کر اگر بڑھ سکتے ہیں۔ (۱) جیسا کہ گزر چکا ہے یہ قصیدہ ۱۸۹۳ء میں اس وقت لکھا گیا جب مولانا شبلي ایم اے او کالج سے بعیشت استاذ منسلک تھے۔ اور مولانا فراہی اس کالج میں بی اے کے طالب علم تھے۔ اتحاد طلباء کی انجمان اخوان الصفا اور لجنة الادب کے اہتمام میں ایک انتسابیہ ترتیب دیا گیا جس میں مولانا حالی اور نواب محسن الملک جیسے مشاہیر نے نظم

۱ - مولانا فیض الحسن سہارنپوری کی وفات پر فراہی نے جو میریہ لکھا تھا وہ اگر مل جائے تو قصیدہ تہنیت سے پہلے کی چیز ۱۶ ستمبر ۱۸۹۰ء ان کی تاریخ وفات ہے۔ اس لئے ظاہر ہے اس کے قریب ہی کسی تاریخ میں لکھا گیا ہوگا۔

ونثر میں شبی کو خراج تحسین پیش کیا۔ اسی طرح کالج کے طلبہ نے بھی اس میں بڑھ کر حصہ لیا۔ مولانا فراہی کے ساتھ شبی کے تعلقات گونا گون تھے۔ انہوں نے بھی اس تقریب سے ایک عربی قصیدہ لکھا۔ یہ قصیدہ اس وقت تک تین مختلف ذریعوں سے ہم تک پہنچا ہے۔ ساہنہ الاصلاح (۱) حیات شبی (۲) اور عربی دیوان (۳)۔ الاصلاح میں اشعار کی تعداد ۱۸ حیات شبی میں ۶ اور دیوان میں ۱۳ ہے۔ مطاع اور بقطع سب میں یکسان ہے دریں اشعار کے اشعار میں قدرتی فرق ہے۔

اس کا پہلا شعر یہ ہے:

یا خیر من یسموا الی العلياء کالشمس بازغۃ بوسط سماء

اس کے بعد بھی تمام اشعار اسی طرح بصورت خطاب ہیں جن میں شبی کی نجابت، خاندانی، شرافت اخلاق اور علم و فضل کا ذکر ہے۔ آخر کے تین اشعار خاص موقع کی مناسبت سے یوں ہیں۔

واهنشک سرم بنا اعطیستم من خیرسا وجدوا من الاسماء
ان کان تلك الشمس شمس سماءها فلصرت شمس العلم والعلماء
اذ انت شمس والعلوم سماء کم فالشمس شمسی والسماء سمائی

شبی کو حکومت کی طرف سے شمس العلماء کا خطاب ملا تھا۔ شاعر نے قصیدے میں اس کا لفظی فائدہ اٹھا کر مضمون آفرینی کی ہے۔ شروع سے خطاب میں واحد حاضر

۱۔ الاصلاح - جولائی ۱۹۳۸ء ص ۳۱۸ - مقالہ اقبال احمد سہیل بعنوان سیرت

شبی -

۲۔ حیات شبی ص ۲۲۹ -

۳۔ دیوان - حمید الدین فراہی ص ۲۹ -

کی ضمیر اور صیغہ کا استعمال کرتے چلے آ رہے ہیں آخر کے اشعار میں جیع کی
ضمیر اور صیغہ لانے سے شتر گریہ کا عیب پیدا ہو گیا ہے۔ حد یہ ہے کہ ایک ہی
مصرع میں واحد اور جمع کی ضمیریں آگئی ہیں۔ اذالت شمس والعلوم سماء کم
”انت“ کے ساتھ ”کم“ کا اجتماع جمہرۃ البلاعہ کے صنف کے یہاں تو
بالکل جائز نہیں ہونا چاہئے۔ لیکن یہ جس دور کا کلام ہے اس نوع کی معمولی
اسقام نظر الداڑ کی جا سکتی ہیں۔

”فی غفلة الانسان“ کے عنوان سے ایک قصیدہ ہے۔ جس میں دنیا کی بیٹائی،
زندگی کی بیے اعتباری، انسان کی سرکشی اور موت کی حقانیت کا بیان ہے۔ اس
کے پہلے دو شعر ہیں:

اما لاسناس احسلام اهم فی السکر نسوان
وهم وراد حوض المسو ت احسرام فاصرام

کیا لوگوں کی عقليں ماری گئی ہیں۔ کیا وہ نشرے میں سست، گران خواب ہیں،
جیکہ ان کی نکریوں پر نکریاں موت کے حوض پر آتی جا رہی ہیں۔

اسی قصیدے کا ایک شعر اور ہے:

فحیل الموت محسدو و حبل العیش ارسام (۱)

رہی موت کی رسی تو وہ بہت دراز ہے جیکہ زندگی کی رسی بوسیدہ ہو کر نکٹے
نکٹے ہو چکی ہے۔

اس فسم کے اشعار شراء جاہلیت کے کلام میں بکثرت ملتے ہیں۔ اسی
قسم کے مضامین پر مشتمل دو شعر امرؤ القیس کے ملاحظہ ہوں۔

۱ - مولانا فراہی کا عربی دیوان ص ۲

ارانا موضعین لاسر غیب ونسحر بالطعم وبالشراب
عصافیر وذبان ودود واجرأ من مجلحة الذئاب (۱)

ترجمہ: میں دیکھتا ہوں کہ ہم سوت کی طرف ہنکائے جا رہے ہیں اور ہمارا حال یہ ہے کہ ہم سامان خورد و نوش سے سسحور ہیں۔ ہماری حیثیت چڑیوں سکھیوں اور کیڑے سکوڑوں کی ہے سگر جرائم کرنے میں ہم حملہ آور بھیڑیوں سے بھی زیادہ جری و بیز پاک ہیں۔
ایک اور نظم جس کا عنوان ہے ”فی تقلب الايام بالناس“، اس کے دو شعر ملاحظہ ہوں۔

وَكُمْ رَخْيَ الْعِيشِ فِي قَصْرِهِ يَفْعَمُهُ مَسْكٌ وَإِزْهَارٌ
اَذْ رَفَعَ النَّعْشَ لِهِ بَقْتَةً فَضْمَمَهُ تَرْبٌ وَاحْجَارٌ (۲)

زندگی کی کتنی ہی آسانیشیں اس کے محل میں ہوتی ہیں۔ بہولوں کی خوشبو اس کے مشام جان کو معطر کرتی ہے۔ کہ اچانک اس کا جنازہ انہایا جاتا ہے اور وہ مٹی اور پتھروں کی آگوش میں چلا جاتا ہے۔

مولانا کا عام طرز کلام یہی ہے۔ دیوان کے مرتب مولانا بدراالدین اصلاحی نے بجا طور پر تحریر کیا ہے کہ وہ چونکہ اس زبان کے بہت بڑے ساہر تھے جس میں کہ قرآن نازل ہوا اس لئے شعرائے جاہلیت کے طریق پر شعر کہتے تھے اور ان کے فصحاء کے انداز پر نغمہ پیرائی کرتے تھے (۳)

۱ - دیوان امرؤ القیس۔ بعض روایتوں میں ”لامر غیب“، کی جگہ ”لامر حق“، آتا ہے۔
مفہوم دونوں کا ایک ہے۔

۲ - دیوان۔ کلمۃ الجامع

۳ - دیوان۔ ص ۲

نمولہ کے چند اشعار اوپر نقل کرو دئے گئے باقی اشعار دوسرے عنوانات کے ذیل میں درج کئے جائیں گے۔ آئندہ سطور میں ہم صرف ایسے نکات کے حوالہ سے مولانا فراہی کے کلام کا جائزہ لیں گے جن سے شاعر کی بعض ایسی خصوصیات پر روشنی پڑتی ہے جن میں وہ اگرچہ سفرد نہیں ہے پھر بھی ان کی حیثیت اس کے کلام کے نمایاں عناصر کی سی ہے اور ان سے اس کی شاعری کے خال و خط واضح ہو کر سامنے آتے ہیں۔ اس مختصر مضمون میں ہم مولانا فراہی کی شاعری کے ایسے عناصر سے تعریض نہیں کریں گے جو عام ہیں اور شعر کہنے کے لئے ہر شاعر انھیں استعمال کرتا ہے۔ لیکن ان کی نسبت مختصرًا یہ بات کہتا شاید بیجا نہ ہو کہ شاعری کے جو عام معیارات مقرر ہیں مولانا فراہی کا کلام ہر لحاظ سے ان پر پورا اترتا ہے۔

حکمت

ان سن الشعْر لِحُكْمَةٍ وَّانْ مِنَ الْبَيَان لِسُحْرًا، رسول کریم کا قول ہے ”ان من الشعْر لِحُكْمَةٍ، کی مثال میں عام طور سے اس قسم کے اشعار پیش کئے جانے ہیں :

الا كل شيء ساخت الله باطل و كل نعيم لا حالة زائل
اگہا! الله تعالى کے مساوا ہر چیز باطل ہے۔ اور ہر نعمت یقینی طور پر ختم ہونے والی ہے۔

نی کریم کے اس ارشاد کو معیار بنا کر مولانا فراہی کی شاعری کا جائزہ لیں تو ان کے کلام کا پیشتر حصہ اس ضمن میں آتا ہے۔ ایک دو شعر ہوں تو مثال میں پیش کئے جائیں۔ یہاں تو پورا دیوان ہی اسی رنگ میں ہے۔

چند وہ عنوانات ملاحظہ ہوں جن کے ذیل میں اشعار لکھئے گئے ہیں : فی الاستعاہ -
فی غفلة الانسان - فی تقلب الايام بالناس - فی نور الحکمة والایمان - فی ذکر
اشراط الساعة - فی ذکری الايام - فی الرجوع الى العقل، فی التحذیر عن الدنيا -
ان چند عنوانات سے بخوبی اندازہ لگایا جا سکتا ہے کہ ان کے تحت کس قسم
کے اشعار لکھئے گئے ہوں گے اور مولانا کی شاعری کا رنگ و آہنگ کیا ہوگا۔

قرآنی اثرات

مثنوی مولانا روم سے متعلق یہ شعر بہت مشہور ہے -

مثنوی معنوی مولوی هست قرآن در زبان پہلوی (۱)

انداز بیان کی شوخی اور شاعرانہ مبالغہ آرائی سے صرف نظر کر کے دیکھا جائے
تو یہ بات چندان غلط نہیں رہ جاتی - اس لئے کہ مولانا روم نے اپنی مثنوی کی
بنیاد قرآنی تعلیمات پر رکھی ہے اور یہ ستر اس کے اندر قرآنی آیات اور احادیث
نظم کی ہیں - مولانا فراہی کے عربی دیوان میں بھی بکثرت ایسے اشعار ملتے ہیں
جیں میں قرآن مجید کی صدائے بازگشت حیاف سنائی دیتی ہے - یہ اشعار کلی یا
جزوی طور پر قرآن مجید سے ماخوذ علوم ہوتے ہیں - باقی قرآنی اثرات کے پرتو
سے تو ان کے عربی دیوان کا شاید ہی کوئی شعر خالی ہو -

ایک بوہوب اور مطبوع شاعر ہونے کے باوجود انہوں نے بمعنی عام
شاعری نہیں کی اور اگر کی تو بہت کم کی - اس کی وجہ بیان کرتے ہوئے فاضل
مرتب لکھتے ہیں : وَذَالِكَ لَا نَهُ قد اقطع بحول الله و توفيقه، من بدء شبابه
إلى النظر في القرآن والتدبّر فيه، حتى وجد منه ما تمهد به العواطف و تطمئن به

۱ - یہ شعر عام طور پر جامی کی طرف منسوب کیا جاتا ہے -

القلوب و تسکن الہ الا رواح، فبہ سکنت فیہ عوامل الشعور و هدأت - (۱) قرآن میں انہما ک کی وجہ سے مولانا کی طبیعت میں یدار جذبہ شاعری خواہیں ہو گیا۔ اس کے بعد اگر کبھی کسی وقتی تحریک کے اثر سے شعر کھیرے بھی تو بد مقتنصائی امر نظری ”الاناء یترشح بما فيه“، حسب موقع ان میں ہیئت اور مسود دونوں اعتبار سے قرآنی عناصر کا غلبہ رہا جس کے باعث ان کی شاعری ایک مخصوص رنگ کی حاصل قرار پائی گی۔ صریح شاعری کے جائزے میں یہ بات عام طور پر کہی جاتی ہے کہ جاہلیت کی شاعری کے مقابلے میں بعد کی شاعری مراتیب میں فرو تر ہے اور ساتھ ہی یہ بات بھی بطور کہیہ مسلمہ دھرائی جاتی ہے کہ شاعری جاہلیت میں ترقی کرتی ہے۔ یہ بات من وجہ تو صحیح ہو سکتی ہے مگر اسے من و عن صحیح تسلیم نہیں کیا جا سکتا۔ مولانا فراہی کے عربی کلام سے بھی اس موقف کی تائید ہوتی ہے کہ جاہلیت کی نہیں بلکہ اسلام کی باتیں بھی شعر کے قالب میں اس طرح پیش کی جاسکتی ہیں کہ شعریت متروح نہ ہو۔ البته کہنے والے کا شاعر اور قادر الكلام ہونا شرط ہے۔ مولانا کے اشعار میں شاعری کے صحت سند عناصر کی ذرہ بھر کسی محسوس نہیں ہوتی۔ ہاں زندگی و ہوسناک کے دلدادہ اور فسق و فجور کے رسایا اپنے مذاق کی تسکین کا سامان شاید نہ پائیں۔

سال گلشنہ علامہ اقبال کی صد سالہ تقریبات کے موقع پر ان کے فکر و فن سے متعلق بہت سی کتابیں شائع کی گئیں ان میں ایک کتاب اقبال اور قرآن

بھی نظر آتی ہے۔ ”فراہی اور قرآن“، کے عنوان سے مولانا فراہی کا سطalteہ مسکن ہے سورج کو چراغ دکھانے کے متراوف سمجھا جائے مگر ان کی شاعری خاص کر عربی کلام میں ایسے عناصر کی تلاش ان کے رنگ طبیعت کو سمجھنے کے لئے نہ صرف مفید بلکہ ضروری ہے۔ سطور ذیل میں مولانا کے عربی دیوان سے جستہ جستہ ایسے اشعار نقل کئے جاتے ہیں جن میں قرآن مجید کے الفاظ و معانی کی صدائی باز گشتہ صاف سنائی دیتی ہے۔ اور ان کے متوازنی قرآن مجید کی وہ آیات بھی نقل کی جاتی ہیں جن کا پرتو ان اشعار میں نظر آتا ہے:-

قرآن سے معنوی ہم آہنگی

دیوان کی ایک نظم ”فی نور الحکمة والایمان“، کے یہ اشعار ملاحظہ ہوں :

فمثل الایمان يلمع في	قلب سليم للقى راع
مثل سراج في زجاج كمشل	الكوكب الذرى لمع
في وسط مشكوة و يوقد من	زيتونة في خير اقطاع
من البلاد لا بشرقية	ولا بغربية اصقاع
قاد يضئي زيتها قبل ان	تسسه النار لاشمام
نور على نور و من يهده	الله له يهند بسراح (۱)

اس قصیدہ کا پہلا شعر ہے :

ما أبلغ القرآن من داع لوكان فيكم سامع واع

ترجمہ : چنانچہ قرآن نے ایمان جو کہ تقوی کی حفاظت کرنے والے قلب سلیم میں دیکھتا ہے، اس کی مثال دی ہے ایک ایسے چراغ سے جو کہ روشن

ستارے کی طرح چمکتے ہوئے شیشے کے اندر ہو، جو چراغ دان کے بیچ میں رکھا ہوا۔ اور اسے جلا دیا جاتا ہو زینون سے جو بہترین خطيہ زینون میں پیدا ہوتا ہو۔ نہ انتہائی مشرق میں نہ انتہائی مغرب میں، قریب ہے کہ اس کا تیل، قبل اس کے کہ اس کو روشن کرنے کے لئے آگ لگائی جائے، خود ہی جل اپنے۔ روشنی کے اوپر روشنی، اور اپنے نور کی طرف اللہ جس کی رہبری فرمائے وہ جلد ہدایت یاب ہو جاتا ہے۔

ان اشعار کو پڑھ کر سورہ نور کی آیت ۳۵ پڑھئے۔

اللہ نور السموات والارض - مثل نور کمشکوہ فيها مصباح - المصباح
فی زجاجة الزجاجة کانها کوکب دری یوقد من شجرة بماركة زینونة لا شرقية
ولا غربية۔ يکاد زینتها یضیی ولو لم تمسسه نار۔ نور علی نور۔ یهدی اللہ نوره
من یشاء و یضرب اللہ الامثال للناس والله بکل شئی علیم - (آیت ۳۵)

ترجمہ: اللہ ہی آسمانوں اور زینونوں کا نور ہے۔ اس کے نور کی مثال ایسی ہے جیسے ایک طاق ہو، اس میں ایک چراغ ہو، چراغ ایک شیشے کے اندر ہو، شیشه کویا کہ وہ روشن ستارہ ہے۔ وہ جلا دیا جاتا ہو ایک برکت والی درخت زینون سے جس کا تعلق نہ مشرق سے ہو نہ مغرب سے، اس کا تیل قریب ہے کہ روشن ہو جائے اگرچہ اسے آگ نہ چھو جائے، نور کے اوپر نور، اللہ ہدایت دیتا ہے اپنے نور کی جس کسی کو چاہتا ہے۔ اور اللہ مثالیں بیان کرتا ہے لوگوں کے لئے۔ اور اللہ ہر چیز کی خبر رکھنے والا ہے۔ اسی نظم کے کچھ اور اشعار:-

و مثل الکفار اعمالهم کیلم ررق بالقاع
یحسبه الظمان ماء فیا تیه باهراع و ایضاع

شیا سوا غیر خداع
حتی اذا ما جاء لم یجد
ساه جزاء الصاع بالصاع
و وجد الله لدیه فوف
غطت على قلب و اسامع
و مثل الكفر عما عمایاته
الارواح من هوجاء زعزع
کظللمات البحر حاجت به
دفع موج بعد دفاع
يقصى بالفلک على لجه
جماع غیم فوق جامع
فی لیلۃ سحماء قد خشمها
والقلب في الغماء والهابع
فالجو في ظلماء حالكة
والطرف لا يمطوى الباع
قد مدت الظلمة اطرافها
لهم يرها، ماذا بسطاع
من اخرج الکف لیبصرها
فظللمات بعضها فوق بعض
من طبت لیست بشعاع (۱)

کفار کے اعمال کی مثال صحراء میں چیکنی ہوئی سراب کی سی ہے - پیاس سے
کو اس ہر پانی کا گمان ہوتا ہے - وہ دوڑتا ہوا تیز تیز اس کی طرف لپکتا ہے
یہاں تک کہ جب پاس پہنچتا ہے تو اس کو دھوکا کے سوا کچھ نہیں ہاتھ
آتا - البتہ پاس ہی اللہ تعالیٰ ملتا ہے جو اسے پورا پورا بدله دیتا ہے -
اور کفر کی گمراہیوں کی مثال جو کہ دل اور کانوں کو ڈھانپ لیتی ہیں اس
سندر کی تاریکیوں جیسی ہے جس کو تند و شدید ہواؤں نے متلاطم کر دیا
ہو، جو کشتی کو اپنی وسعت بیکران میں اچھالتا ہے، اس حال میں کہ ایک
سوچ کے تھبیٹنے کے بعد دوسرا تھبیٹا، ایک ایسی کالی رات میں جسے تہ بہ تہ
بادلوں نے ڈھک لیا ہو۔ فضا سخت سیاہی والی تاریک رات میں اور دل غم

اور خرف اور هر امن سیں۔ تاریک اس کے چاروں طرف پھیل گئی اور نگہ دوںوں
ہاتھ کے پھیلاؤ کی حد سے آگے نہیں بڑھتی۔ جو ہاتھ نکالتا ہے کہ اسے دیکھئے
تو اسے نہیں دیکھ سکتا، دیکھنا قدرت میں نہیں۔ تاریکیاں ہی تاریکیاں، تھے به
تھے تاریکیاں، بعض کے اوپر بہض، جمی ہوئی، ہلکی نہیں۔

مولانا فراہی کے ان اشعار کے مقابل قرآن مجید کی ان آیات کو دیکھئے۔

وَالنَّاسُ كَفَرُوا أَعْمَالَهُمْ كَسْرَابٌ بِهِيَعَةٍ يَحْسِبُهُ الظَّمَانُ مَاءً حَتَّىٰ إِذَا جَاءَهُ
لَمْ يَجِدْ لَهُ شَيْئًا وَوَجَدَ اللَّهَ عَنْهُ فَوْقَهُ حِسَابٌ وَاللَّهُ سَرِيعُ الْحِسَابِ . اُو كُظْلَمَاتٍ فِي
بَعْرَ لَعْنِي لِفَشْيَهِ سَوْجٌ مِنْ قَوْفَهُ سَوْجٌ مِنْ قَوْفَهُ سَحَابٌ - ظَلَمَاتٍ بِعْضُهَا فَوْقَ بَعْضٍ
إِذَا أَخْرَجَ لَهُ لَمْ يَكُنْ بِرَاهَا وَمَنْ لَمْ يَجْعَلْ اللَّهَ لَهُ نُورًا فَمَالَهُ مِنْ نُورٍ (سورہ نور
آیت ۳۹ - ۴۰)

ترجمہ: اور جن لوگوں نے کفر کیا ان کے اعمال کی مثال چیل سیدان
میں سراب کی ہے کہ پیاسا اسے ہانی سمجھتا ہے لیکن جب وہاں پہنچتا ہے
تو وہ اسے کچھ نہیں پاتا بتہ وہ اللہ تعالیٰ کو وہاں پاتا ہے سو وہ اس کا حساب
پورا پورا چکاتا ہے اور اللہ جلد حساب کرنے والا ہے۔ یا ان کے اعمال کی مثال
وسع و عریض سمندر میں تاریکیوں کی سی ہے جس پر سوچ چھائی ہوئی ہو،
سوچ کے اوپر سوچ، اس کے اوپر بادل، تاریکیاں ہی تاریکیاں، بعض کے اوپر
بعض، جب وہ اپنا ہاتھ نکالتا ہے تو اسے دیکھ نہیں سکتا۔ اور جس کے لئے
اللہ روشنی لہ بیانی تو اس کے لئے کوئی روشنی نہیں۔

اس جائزہ کا ایک دلچسپ پھلو یہ ہے کہ مولانا نے ضرورت شعری کی
وجہ سے الفاظ، تراکیب اور فقروں میں جو تصرفات کئے ہیں اس سے لفت

اور زبان پر سولانا کی قدرت کا اندازہ ہوتا ہے۔ حلف و اضافہ کے علاوہ قرآن مجید میں جو لاهوتی الفاظ استعمال ہوتے ان کی جگہ متراوف الفاظ رکھ کر ردیف و قافیہ اور وزن شعر کے ناسوتی تقاضوں کو پورا کیا گیا ہے۔ مثلاً ”الذینْ كَفَرُوا“ کی جگہ ”کفار“، سراب کی جگہ یلمع۔ قیمع کی جگہ اس کی واحد قاع۔ عنده کی جگہ لدیہ۔ یہ کی جگہ کف۔ نصباح کی جگہ سراج۔ زجاجہ کی جگہ زجاج۔ وغیرہ ذالک۔ ان تصرفات کی نوعیت ایسی ہی ہے جیسے ترجمہ یا تفسیر کرتے وقت ایک انسان کا طرز عمل اللہ کے کلام کے ساتھ ہوتا ہے خاص کر جب اسی زبان میں بفهم ادا کیا جائے تو متراوفات کا سہارا ہی کام آتا ہے۔

اس تقابل مطالعہ سے معلوم ہوتا ہے کہ سولانا نے قرآن مجید کی آیات کو سامنے رکھ کر اشعار لکھنے کی شعوری کوشش کی ہے۔ باقی غیر شعوری کوشش کے تحت سمائل اور ہم آہنگی کی جو صورتیں ہیں وہ اتنی گونا گون ہیں کہ ان کا احاطہ اطناب سمل کا باعث ہوگا۔ ایسے عربی دان جن کی نظر قرآن مجید پر محیط ہے ان کو فقط دیوان کا سرسی مطالعہ کرنے سے مہ اندازہ ہو جائے گا کہ کہاں کہاں کس کس جہت سے مولانا فراہی کے عربی کلام میں قرآنی آیات کے اثرات موجود ہیں۔

ذیل میں مولانا فراہی کے دیوان سے کچھیں نزد الفاظ اور مرکب فقرے بطور مثال دئے جانے ہیں جو بعینہ قرآن مجید میں استعمال ہونے ہیں۔

غافر الذنب۔ قلب سلیم۔ یوم نحس۔ قضی نحبہ۔ مختار۔ فتنہ۔ بال۔
زبغ۔ طاغوت۔ احلام۔ اخوان۔ اخдан۔ ارحام۔ ریب۔ دهر۔ جبل۔
موت۔ لھو۔ بغی۔ فحشاء۔ محشرون۔ نعماء۔ سسئلوون۔ سائل۔ علام۔ جبار۔

جند - اتراب - جبال - نبأ - اخبار - قصد - ظل - البار - غفار - ركب - ويل -
وادي - غى - خاوي - مزن - برق - ودق - صاع - قلب - بحر - ظلمات - فلك -
لبح - موج - للة - اعلام - ذئب - الوفد اهل - عشير - كيد - زلزلت - اصحاب -
سمهمن -

بعض ایسی مثالیں جن میں کلی نہیں جزوی مثالیں ہے :

قرآن مجید : شدید العذاب، شدید العقاب، شدید المحال، همزات الشیطن،
قصد السبيل، اذن واعیہ -

مولانا: شدید الانکال - همزات النفس، سبیل القصد، سامع واع -

قرآن سے صوتی ہم آهنگی:

شاعری میں الفاظ کی بندش سے کلام میں سوزفینیت اور ردیف یا قافیہ
کی پابندی ہے صوتی نغمگی کو بھی اہمیت حاصل ہے۔ مولانا کے اشعار اس
اعتبار سے انہی اندر وہ تمام شعری لوازماں اور حاضن رکھتے ہیں جو اہل ذوق
یا نقادان فن کے نزدیک ایک اچھے شعر یا کسی اچھے شاعر کے کلام میں
ہونے چاہئیں۔ لیکن میں اس وقت مولانا کی شاعری کی اس خصوصیت کو اس
پہلو سے دکھانا چاہتا ہوں کہ اس میں قرآن مجید کی صدائی بازگشت کس
حد تک سنائی دیتی ہے۔ باوجودیکہ قرآن کو بمعنی عام شعر کہنا درست
نہیں اور قرآن نے خود جگہ جگہ اس کی نفی کی ہے :

وما علمناه الشعر وما ينبغي له ان هو الاذکر وقرآن مبين (یس - ۶۹)

وما هو بقول شاعر قليلا ماتؤمنون (الحاقة - ۳۱)

لیکن اس حقیقت سے انکار نہیں کیا جا سکتا ہے کہ جہاں تک کہ وزن اور
قافیہ اور صوتی ہم آهنگی کا تعلق ہے قرآن مجید میں ایسے ایک نہیں متعدد

مقامات ملتے ہیں کہ ان میں مناسب الفاظ کے در و بست کے ذریعہ صوتی نغمگی کی بڑی اچھوتی مثالیں ہیں۔ ان مثالوں یا مقامات کے شمار یا جائزہ کا یہ محل نہیں۔ یہاں بالفعل صرف اس قدر دکھانا مقصود ہے کہ مولانا کے دیوان میں بعض اشعار کو پڑھتے ہوئے ذہن آپ سے آپ قرآن مجید کی بعض ایسے مقامات کی طرف بے ساختہ منتقل ہو جاتا ہے۔ دیوان کے آخر میں ”فی الرجوع الى العقل“، کے عنوان کے تحت صرف چار شعر ہیں۔ بھلے یہ اشعار ملاحظہ ہوں۔

در مع الحق حیثما دارا	سر مع العقل اینما سارا
ان بعد الظلام انوارا	لا تهولنك ليلة عكربت
الشمس والثیرات تذکرا	ان في الليل و النهار وفي
عوننا للمسجد اسحارا	راكعات سبحانات يد

ترجمہ: عقل کے ساتھ ساتھ چلو، جہاں وہ جائے تم بھی جاؤ۔ حق کے ساتھ ساتھ رہو جدھر وہ جائے تم بھی جاؤ۔ تمہیں یہ رات جس کی تاریخی سخت ہے ہر گز دھشت زدہ نہ کرے۔ یقیناً اس تاریکی کے بعد روشنی ہی روشنی ہے۔ رات میں اور دن میں اور سورج میں اور روشن اجرام فلک میں یاد دھانی ہے۔ یہ رکوع اور تسبيح میں شغول، زبان حال سے ہمیں ہر صبح سجدہ بندگی بجالانے کی دعوت دیتے ہیں۔

اس عنوان کے تحت اس زینیں میں فقط یہ چار شعر مولانا نے یادگار چھوڑے۔ بظاہر معلوم ہوتا ہے کہ یہ چند شعر کہہ کر باقی آئندہ کے لئے اٹھا رکھا، مگر بعد میں یا تو زیادہ اہم کاموں نے دوبارہ ادھر توجہ کرنے کی

سہلت نہ دی، یا اسے درخور اعتنا نہیں سمجھا۔ مولانا کے یہ اشعار دیکھنے سے بہت پہلے کا ایک صریح اسی بعد میں معلوم نہیں کس شاعر کا یاد ہے اور اکثر موقع مناسبت سے زبان پر آجاتا ہے۔

ع دربع الدھر کیف ما دارا

یہ صریح یقیناً مولانا فراہی کے نظر میں ہوگا۔ اس میں جو فکری گمراہی ہے اس کی اصلاح انہوں نے کر دی۔ زندگی کے بسائل اور دنیا کے معاملات میں یہ بالغاء ایک نقطہ نظر اور سکتب خیال ہے جو ”چلو تم ادھر کو ہوا ہو جدھر کی“، کا سبق پڑھا کر انسان کو این الوقت، مصلحت کوش اور موقع پرست یافتا ہے۔ اس کے برعکس دوسرا نقطہ نظر یہ ہے

حدیث ہے خبرانست تو با زمانہ بساز
زمانہ با تو نسازد تو بازمانہ سیز
اور یہی حق کا راستہ ہے جس کی نشاندہی مولانا نے کی ہے۔

مولانا فراہی کے پہلے شعر کے دوسرے صریح سے اس کا مقابلہ کریں تو دو ایسے شاعروں کا فرق واضح ہو کر سامنے آجاتا ہے جن میں سے ایک محض شاعروں میں سے ایک شاعر ہے۔ اور دوسرا شاعر بھی ہے اور حکیم بھی، حکیم بھی ہے اور مومن بھی۔ مومن بھی وہ مومن جس کے بارے میں اس دنیا کے سب سے بڑے حکیم نے اپنا حکم ناطق یوں دیا ہے کہ ”الحکمة ضالہ المؤمن حیثما وجد فهو احق بها“، حکمت مومن کا گم شدہ مال ہے جہاں بھی پائی جائے مومن سب سے زیادہ اس کا سزاوار ہے۔ گویا ایمان اور حکمت دو توأم ہیں۔ یہ تو محض ایمان کی دولت سے بہرہ ور ہونے کا کرشمہ ہے۔ لیکن اگر کوئی شخص ایمان کی دولت سے بہرہ ور ہونے کے ساتھ اس کتاب کے علم سے بھی

فیضاب ہو جو ایک حکیم علیم کے پاس سے (من لدن حکیم علیہ۔ نمل ۶) آئی ہو اور سزا پا حکمت ہو تو اس کی نظر کسی قدر حکیمانہ ہوگی۔ یہ اس کی حکیمانہ نظر ہی کا ثمر تھے کہ جہاں ایک عام شاعر ”دریس الدھر“، کمہ کر آگے بڑھ جاتا ہے وہاں اس کی نظر اسے وہ بات سمجھاتی ہے جو محض ایمان کی بدولت ہی کسی کو حاصل ہو سکتی ہے۔ غور کرنے کا مقام ہے کہ مصرع میں فقط ایک لفظ کے رد و بدل سے بات کھان سے کھان جا پہنچی۔ کجا وہ پستی کجتا یہ بلندی۔ مولانا میں نظر کی یہ بلندی کھان سے آئی۔ جو لوگ مولانا کے اصل مقام سے آگہ ہیں وہ جانتے ہیں کہ یہ کس کا فسون نظر ہے۔ اس میں کسی شک ہو سکتا ہے کہ یہ معنوی رفتہ بھی اسی قرآن کا فیضان ہے جس کے اثرات کا پرتو اس وقت ہم مولانا کے کلام کے ظاہری محسن یعنی صورت اور حرف و صوت کی سماںت میں تلاش کرنے کے درپے ہیں۔

یہ گفتگو بطور جملہ معتبرہ دریبان میں آگئی۔ اوپر ہم نے مولانا فراہی کے جو اشعار نقل کئے ان کو ایک بار پھر پڑھئے اور معاً سورہ نوح کی ان آیات کو تلاوت کیجئے اور پھر دیکھئے کہ ان کی صدائے بازگشت کس حد تک مولانا کے مذکورہ بالا اشعار میں منائی دیتی ہے۔

قال رب انى دعوت قوى ليلاً ونهارا - فلم يزدهم دعائى الا فرار . . .
ثم انى دعوتم جهارا - ثم انى اعلنت لهم و اسررت لهم اسراها - فقلت استغروا
ريكم، الله كان غفارا - يرسل السماء عليكم مدرارا . . . و يجعل لكم انهارا -
مالكم لا ترجون الله وقارا - وقد خلتكم اطوارا . . . و قال نوح رب، لا تذر على
الارض من الكافرين ديارا . . . ولا يلدوا الا فاجرأ كفارا . . . ولا تزد الظالمين
الا تبارا (آیات ۰ تا ۲۸)

مولانا فراہی کی عربی شاعری میں قرآنی اثرات کا پرتو دیکھ کر اس ضعیف خاتون کا قصہ یاد آتا ہے جس کے باسے میں منقول ہے کہ ان نے اپنے اوپر یہ لازم کر لیا تھا کہ اس کی زبان سے قرآن کے الفاظ ہی ادا ہوں گے۔ کہا جاتا ہے کہ اس نے مرتبے دم تک اس عہد کو نبھایا اور زندگی بھر اس کی خلاف ورزی نہیں کی۔ وہ ہر بات قرآن کے الفاظ اور جملوں ہی کی مدد سے کہتی۔ ایسا نہیں کہ اس نے دنیا اور اس کے معاملات سے کنارہ کش ہو کر رہبانیت اختیار کر لی ہو۔ وہ ایک عام آدمی کی زندگی بسر کرتی۔ روز مرہ کے کام کاج کرتی اور زندگی کے تمام مشاغل میں ایک عام آدمی کی طرح حصہ لیتی۔ لیکن اپنا ہر کام قرآن مجید کے ذخیرہ الفاظ سے نکالتی اور اسے اس میں کبھی دشواری پیش نہیں کی۔^(۱)

انسان کو جس چیز سے شغف ہوتا ہے اکثر اسی کا ذکر اس کی زبان سے ہوتا ہے۔ یہ بات زبان کی طرح قلم کی دنیا میں بھی نظر آتی ہے۔ شعر و ادب کی دنیا میں یہ بات بہت عام ہے کہ ایک آدمی جس شاعر یا ادیب کو پسند کرتا ہے غیر شعوری طور پر اس کے اسلوب سے متاثر ہوتا ہے اور یہ اثرات اس کی اپنی گفتگو اور تحریر دونوں میں نمایاں نظر آتے ہیں۔ مولانا فراہی کی عربی

(۱) دور عباسی کے مشہور عالم دین عبدالله ابن سبارک کا واقعہ تاریخ اور سیرت کی کتابوں میں منقول ہے۔ سفر حج کے دوران ان کی ملاقات ایک سعمر خاتون سے ہوئی۔ ان کے مابین جو مکالمہ ہوا وہ پڑھنے سے تعلق رکھتا ہے۔ سیارہ ڈائچسٹ لاهور نے اپنے قرآن نمبر جلد اول بابت نوبیر ۱۹۶۹ء میں یہ مکالمہ بورا کا پورا نقل کیا ہے۔ ملاحظہ ہو صفحہ ۹۱۔ میں نے یہ واقعہ کہیں اور پڑھا تھا مگر حوالہ یاد نہیں رہا۔

شاعری میں ہمیں جاہلی شعرائے عرب کے کلام کا پرتو اتنا نظر نہیں آتا جتنا قرآن مجید کا نظر آتا ہے۔ معانی و مطالب سے لے کر الفاظ و تراکیب، محاورات و ضرب الایش، تشیبیہات و استعارات تک پر اس کی چھاپ نمایاں ہے۔

مولانا محمد حسین آزاد نے آب حیات میں غالباً نوابان اودہ میں سے کسی کا ایک واقعہ نقل کیا ہے۔ نماز کے بعد نواب کی پیشانی پر مشی کا نشان یا خس و خاشاک لگا رو گیا۔ ایک خادم نے دیکھا تو توجہ دلانے کے لئے اس نے قرآن مجید کی یہ آیت پڑھی۔

سیما هم فی وجوههم من اثر السجود (فتح - ۲۹)

خادم پڑھا لکھا نہیں تھا۔ یہ تھا اس علمی ماحول کا اثر جس میں وہ بروان چڑھا تھا اور جس میں اس کے شب و روز سر ہو رہے تھے۔ چونکہ اس دور کے ماحول میں قرآن و حدیث کا چرچا زیادہ تھا اس لئے آپ سے آپ بہت سی باتیں لوگ سیکھ جاتے تھے اور ان کا استعمال بھی کرتے تھے۔ یہ واقعہ زبان قلم پر اس لئے آگیا کہ اس سے معلوم ہوتا ہے کہ مزاولت، قرآن مجید، اس کی تعلیمات اور اس کی آیات و الفاظ کو کس طرح زبان زد کر دیتی ہے۔

مولانا فراہی جن کی زندگی ہی فکر و تدبیر قرآن میں بسر ہوئی اور جنہوں نے اپنے فطری ملکہ شاعری کو اس لئے دبا کے رکھا کہ حکمت قرآن کے بعد زخار میں خواصی نے اس کی مہلت نہ دی ان کی اتفاقی شاعری میں اگر قرآن مجید کے اثرات کا پرتو نمایاں ہے تو جائز تعجب نہیں۔

